

■ इंदिरा आवास शिविर : पहले दिन 1.30 लाख बीपीएल को 650 करोड़ मिले

कई बीडीओ पर होनी कार्रवाई

पटना ■ सूबे के एक लाख 30 हजार बीपीएल परिवारों के बीच 650 करोड़ रुपये की राशि इंदिरा आवास निर्माण के लिए दी गयी. इधर, गोरौल के बीडीओ की ओर से शिविर की तैयारी नहीं करने के आरोप में विभागीय कार्रवाई शुरू करने का निर्देश दिया गया है. साथ ही कुर्दनी के पंचायत सचिव पर भी कार्रवाई होगी.

ग्रामीण विकास मंत्री नीतीश मिश्र ने बताया कि पूरे राज्य में शांतिपूर्ण तरीके से शिविर का आयोजन हुआ. इंदिरा आवास की राशि वितरण को लेकर विभागीय स्तर पर समीक्षा तीन दिनों में पूरी कर ली जायेगी. जिस प्रखंड में राशि वितरण में कोताही बरती गयी है, वहां के बीडीओ पर विभागीय कार्रवाई होगी. समय पर आवास निर्माण करनेवाले महादलित परिवारों को दो हजार रुपये मुख्यमंत्री सहायता योजना के तहत प्रोत्साहन राशि दी जायेगी. इंदिरा आवास वितरण के मामले में गया ने बेहतर तैयारी की थी. वहां पर एक ही दिन में 18 हजार परिवारों के बीच 91 करोड़ रुपये वितरित किये गये.

कई जयह हंगामा

- ▶ भागलपुर के शाहकुंड प्रखंड में नाराज हुए विधायक
- ▶ भागलपुर के सन्तौला प्रखंड में पदाधिकारियों और जनप्रतिनिधि के बीच नोकझोंक
- ▶ बक्सर जिले में राशि के अभाव में नहीं लगा इंदिरा आवास वितरण शिविर
- ▶ नालंदा के एकंगारसराय प्रखंड में हंगामे के कारण इंदिरा आवास पासबुक वितरण पर रोक

बीडीओ को बनाया बंधक

शेखपुरा ■ इंदिरा आवास वितरण शिविर के दौरान गड़बड़ी की शिकायत लेकर पहुंची महिलाओं ने बीडीओ के चैबर में घुस कर पहले तो जम कर हंगामा मचाया, फिर नोक-झोंक भी की. इस दौरान असियरी के बीडीओ बलराम सिंह को महिलाओं ने बंधक बना लिया. मौके पर तैनात सुरक्षा कर्मियों ने किसी तरह बीडीओ को चैबर से सुरक्षित बाहर निकाला.

बिफरे संयुक्त सचिव

सुल्तानगंज ■ ग्रामीण विकास विभाग के संयुक्त सचिव शैलेंद्र कुमार प्रखंड कार्यालय पहुंच गये. उन्होंने बीडीओ सुनीता कुमारी से इंदिरा आवास शिविर की जानकारी मांगी. बीडीओ से संतोषजनक जवाब नहीं मिलने पर वे कार्पो नाराज हुए. उन्होंने बीडीओ को कड़ी फटकार लगाते हुए एक सप्ताह के अंदर प्रखंड कार्यालय छोड़ने का निर्देश दिया.